

L-Għaqdiet Mużikali – il-qalb tal-kultura fil-Mellieħa

Clayton Bartolo

Is-sena kalendarja Melleħija llum il-ġurnata hi mimlija b'diversi inizjattivi kulturali li żgur jagħtu l-ħajja lir-raħal tagħna u jpoġġuh fuq il-mappa kulturali nazzjonali. Inizjattivi li iktar ma jgħaddi z-żmien iktar qegħdin iżidu fil-popolarità tagħhom. Ovvjament magħhom tkompli tiżdied il-popolarità tar-raħal tagħna, u kull Mellieħi għandu jkun kburi bir-riżultati pożittivi li qed jirnexxielna niksbu bhala lokalità.

Centrali f'dan kollu hemm il-mużika. Anzi biex inkun eżatt huma l-għaqdiet mużikali lokali li grazzi għall-impenn u s-sostenn tad-diversi voluntiera fi hđanhom issibhom fuq quddiem nett jagħtu s-sehem tagħhom. Huwa grazzi għal dawn l-għaqdiet li l-inizjattivi kulturali Melleħin ikompli jikbru u jissahħu, tant li minn sena għall-oħra jkompli jzidu fl-attenzenza.

Bil-mod ta' kif avvanzaw l-għaqdiet mużikali lokali, li bla ebda dubju ziedu l-versatilità tagħhom, wieħed żgur li jsib lok biex jinkludihom fi kwalunkwe attività kulturali. Bla ebda dubju, wahda minn dawn l-għaqdiet hija l-Għaqda Mużikali Imperial li, taħt id-direzzjoni ta' Mro Anthony Borg, flimkien mal-Kumitat tal-istess Għaqda, matul dawn l-aħħar snin żviluppatt il-kapaċitajiet tagħha kemm fuq livell ta' banda u anke fuq livell ta' kor.

U hekk kif qed insemmi lil Mro Anthony Borg, inħoss li nkun qed nonqos jekk ma nifrahlux għall-unur ta' Rikonoxximent il-Mellieħa li ngħata lil mill-Kunsill

Lokali tal-Mellieħa waqt is-serata ta' Jum il-Kunsill 2016. Dan ir-rikonoxximent huwa frott il-ħidma sfiqa tas-surmast fejn, apparti l-avvanzi li għamlet il-Banda fil-qasam mużikali, wieħed ta' min isemmi wkoll l-ammont kbir ta' tfal li tgħallmu l-mużika u li llum il-ġurnata jistgħu japprezzaw ferm iktar l-importanza tal-qasam kulturali f'ħajjtna. L-apprezzament kulturali minn età żgħira huwa importanti għal-lokalità tagħna għaliex b'hekk biss kapaċi nassiguraw ġenerazzjoni futura li tkun kulturalment edukata biżżejjed sabiex tkompli sseddaq u trawwem il-valuri kulturali fil-qalba tal-komunità tagħna.

Filwaqt li niringrazzja lill-President u l-Kumitat, is-surmast u l-bandisti u l-membri tal-Kor tal-Għaqda Mużikali Imperial għax-xogħol u l-appoġġ tagħhom matul is-sena, nawgura li dawn kollha jkompli għaddejjin bix-xogħol ħabrieċi tagħhom. Tajjeb hawnhekk niringrazzja wkoll lill-familjari ta' dawn kollha għall-paċenzja tagħhom, ħafna drabi fis-skiet ta' djarhom, waqt li dawn in-nies ikunu qegħdin iwettqu ħidma imprezzabbli b'risq l-għaqda li tant iħobbu. Huwa grazzi għal dawn in-nies li l-għaqda kapaċi tkompli tavanza 'l quddiem u tkompli tistabbilixxi ruħha bhala forza fil-qasam kulturali.

Nieħu din l-okkażjoni wkoll sabiex nawgura l-Festa t-tajba lill-Melleħin kollha!

Viva Marija Bambina!



Kathleen Buttigieg
Beauty Therapist

53, Triq tal-Brag, Mellieħa MLH 2471

Tel: 2152 1196

Mob: 9984 0472

Email: butkat@gmail.com